

ናይ ቁርስና በረኸት

በስመ አብ ወወልድ ወመንፈስ ቅዱስ አሐዱ አምላኽ አሜን!

ሓሙሻይ ሰሙን ደብረዘይት መጋቢት 18/2003 ዓ.ም

ካብ ዓቢይ ጾም ሓሙሻይ ሰንበት ደብረዘይቲ ይበሃል። ኣብዚ ሰንበት ካብ ዋዜማ ጀሚሩ ዝዘመር መዝሙር "እንዘይነብር እግዚእነ ውስተ ደብረዘይት ቀርቡ ኃቤሁ ኩሎሙ አርዳኢሁ በዕለተ ሰንበት ወይቤልዎ ንገረነ በምንት ይኸውን ተአምራት ለምጽአትከ ወለጎልቀተ ዓለም፡ ጎይታና ኢየሱስ ክርስቶስ ኣብ ደብረዘይቲ ተቀሚጡ ከሎ ብዕለተ ሰንበት ደቂ መዛሙርቱ ናብኡ ቀሪቦም ናይ ምምጻእካንን ናይ ጎልቀት ዓለምንከ ምልክቱ እንታይ እዩ፡ እስከ ንገረና።" በልዎ" እንዘይነብር እግዚእነ ውስተ ደብረዘይት ወይቤሎሙ ለአርዳኢሁ ዑቁኬ ኢያስሕትኩሙ... እም በለስ አእምሩ አምሳሊሁ ከመ በጸሐ ጊዜሁ ለማዕረር... ሰማይ ወምድር ኢየታልፍ፡ ሓደ እኳ ከየስሕተኩም ተጠንቀቐ... እቲ ምጽአት ከም ዝኣኸለ ምሳሌኡን ምልክቱን ካብ በለስ ፍለጡ... ሰማይን ምድርን ክሓልፍ እዩ ቃለይ ግን ኣይከሓልፍን እዩ" እንዳበለ ናይ ዳግም ምጽአት ዝተርኸን ሓሰውቲ ነብያት ከምዝተንስኡ ዝንገረሉ ዕለት እዩ።

ናይ ዕለቱ ምሰባክ

እግዚአብሔርሰ ገሠደ ኢይመጽእ
ወአምላክነሂ ኢያረምም
እሳት ይነድድ ቅድሚሁ።

አምላኽና ኪመጽእ እዩ
ግናኸ ሰላሕ ኢሉ ኣይኮነን ዝመጽእ
ኣብ ቅድሚኡ ዝባላዕ ሓዊ ኣሎ። መዝ 49፡3

ምንባባት

1ተሰ 4፡13-18 ፡ 2ጴጥ 3፡7-15 ፡ ግ.ሐ 24፡1-22 ፡ ማቴ 24፡1-36

ደብረዘይቲ

ናይ ዕለት ምጽአት መዘከሪ

ቤተ ክርስቲያን ተኸብሮም በዓላት ስም ተውጽኦም ብዝተፈላለዩ መገዲ እዩ። ገሊአም ብስም ጎይታና ይስመዩ መዴኃኒዓለም፡ አማኑኤል... ይበሃሉ ካልኦት ከኣ ኣብ ዕለቱ ብዝተፈጸመ ተግባራት ይስመዩ። ስቕለት፡ ትንሳኤ... ብኻልእ ወገን ኣብ ዕለቱ ብዝተወለደሉ ወይ ብዝዓረፈሉ ወይ ተአምር ብዝሰርሐ ጽድቂ (ቅዱስ) ስምውን ዝስመየሉ ግዜ ኣሎ። ንኣብነት ናይ ኣቡነ ተክለሃይማኖት፡ ኣቡነ ጉብረመንፈስ ቅዱስ በዓል ምስ እዚ ኩሉ ቤተክርስቲያን ተአምር ኣብ ዝተሰርሐሉ እግዚአብሔር ኣብ ዝመረጸ እምባን ቦታን ንበዓላት ትስይመሉ ግዜ ኣሎ። ንኣብነት ደብረ ታቦር ሓደ እዩ፡ ብኻልእ ወገን ኣብ ላዕሊ ዝጠቐስናዮ ናይ ደብረ ዘይቲ በዓል ነዚ ምሳሌ ይኸውን እዩ። ጎይታና ኣብዚ እምባ እዚ ብዛዕባ መወዳእታ ዘመን (ዓለም) ብዛዕባ ዳግም ምጽአቱ ስለ ዝተዛረበ ብዛዕባ ዳግም ምጽአቱ ንዝክረሉ በዓል ደብረ ዘይቲ ይበሃል።

ደብረ ዘይቲ ናይ ቃሉ ትርጉም ናይ አውሊዕ ጎበ (እምባ) ማለት እዩ። እዚ እምባ ካብ ኢየሩሳሌም ብሸነኽ ምብራቕ ኣብ ቀረባ ዝርከብ ቦታ እዩ። ካብ ጽፍሒ ባሕሪ 800 ሜተር ብራሽ ኣለዎ። ሓዋርያት ብወንገል ከምዝገለጹ ጎይታና መዓልቲ መዓልቲ ኣብዚ እምባ እጽሊ ኔሩ። ሓዲ ጊዜ ከምቲ ልሙድ ናብቲ እምባ ደየበ፤ በይኑ ዘይኮነ ደቁ መዛሙርቱ ሒዙ ኣብኡ ምስኣቶም ኮፍ ኢሉ ከሎ ሓዋርያት ንዓኣቶም ጥራይ ዘይኮነስ ንመላእ ዓለም መልሲ ዘድልዮ ሕቶ ሓተቱ "ምጽኣትካን መወዳእታ ዓለምን ምልክቱ እንታይ እዩ" በልዎ ቅድሚኺ በዚ ዕለት እዚ እዩ ከም ዘይበሃል ነገርዎም እዩ። ዕለቱ ብዘይካ ኣብኡ ወዲ ሰብ እኳ እንተ ኾነ ኣይፈልጥን እዩ ኢልዎም ስለዚ ዕለቱ ንገረና ኣይበሉን ኮይኑ ግን ዝመጸሉ ጊዜ እቲ ዝኸውን ምልክት ዳግማይ ምጽኣት ሓተቶም ንሱውን መለሰሎም ኣብቲ መወዳእታ ዘመን ከኸውን ዘለዎ ኩሉ ነገርዎም። ጎይታና ኣብዚ ዕለት ዝተዛረበን ኣብ ሰለስተ ከፊልና ክንርእየን ንኸእል።

- ❖ ምልክት (ናይ ምጽኣት)
- ❖ ትእዛዝ
- ❖ መጠንቀቕታ

ምልክት ንኹሎም በዚ ዘመን ከምዚ ከኸውን ኢዩ። እንዳበለ ኣብ መፈጸምታ ዘመን ንዝኸሰቱ ፍጻመታት ዝተዛረበሉ ትእዛዝ ድማ ኣብዚ ዘመን ካብ ጥፍኣት ንኸንድሕን ዝተወሃበና ኣምላኻዊ ትእዛዝ ኢዩ። ንኣብነት "እኛም ኣብ ይሁዳ ዘለዉ ናብ እምባታት ይህደሙ" ዝብል ቃል ትእዛዝ እዩ። መጠንቀቕታ ዝተበሃሉ ኸኣ ኣብ መወዳእታ ዘመን ከምዚ ኮይንኩም ዝተረኽቡኩም "ወይላኹም" እንዳበለ ዝተዛረበም እዩም ነዚ ኣብነት ዝኾነና ንመጥበውቲን ንጥኑሳትን ወይልኣን ዝብል እዩ እዚ ቃል መጠንቀቕታ እዩ።

ናብቲ ናይ መጀመርታ ተመሊስና እንተተመልከትና ጎይታና ቅድሚ ኩሉ ዝተዛረበ ነቶም ምልክት'ዩ ኢልና ኣብቲ መወዳእታ ዘመን ከኹኑ እዩም ዝበሎም ኩሉ ገሊጹሎም እዩ። ካብዞም ምልክታት እዚኣቶም ፡ -

1. "ኣነ ክርስቶስ እየ" እንዳበሉ ብዙሓት ብሰመይ ከመጹ እዮም ንብዙሓት'ውን ከሰሕቱ እዮም፡ ማቴ 24፥5
2. ውግእን ወረ ውግእን ክትሰምዑ ኢኹም፡ ማቴ 24፥6
3. ህዝቢ ኣብ ልዕሊ ህዝቢ መንግስቲ ኣብ ልዕሊ መንግስቲ ክለዓል እዩ፡ ማቴ 24፥7
4. ኣብ ኩሉ ቦታታት ከኣ ጥሜትን ፊራን ምንቅጥቃጥ ምድርን ከኸውን ኢዩ፡ ማቴ 24፥7
5. ብሰንኪ ብዝሒ ክፍኣት ከኣ ፍቅሪ ብዙሓት ክትዝሕል እዩ፡ ማቴ 24፥12
6. ንኹሎም ኣህዛብ ምስክርነት ምእንቲ ከኸውን እዚ ወንጌል መንግስቲ እዚ ኣብ ምሉእ ዓለም ክሰበኽ እዩ። ማቴ 24፥14
7. ጥፍኣት ርኽሰት፡ ኣብታ ቅድስቲ ሰፍራ ቆይሙ ክትሪዩ ኢኹም። 24፥15

ጎይታና እዘን ናይ መወዳእታ ዘመን ምልክታት ምስ ነገረና ንኸይንሰናኸል ትእዛዝ ሃበና፡ እተን ትእዛዛቱ ዝጅምራ ኸኣ ኣብ ማቴ 24፥ 17 እዩ። ቡብተራ ክንርእየም ኢና።

እኛም ኣብ ይሁዳ ዘለዉ ናብ እምባታት ይህደሙ። ማቴ 24፥16

በዚ ቃል ኣብ ይሁዳ ኣብ ዓለም ዘለዉ ናብ እምባታት ይህደሙ ዝተበሃሉ ኣብ ሃይማኖት ጸጊም (ምግባር ትሩፋት) እንዳገበሩ ዝነበሩ ክርስቲያናት ናብ እንባታት ይህደሙ እዩ። እምባ ዝተባህለ ሓዲ ረድኤት እግዚአብሔር እዩ። "እምባታት ኣብ ዙርያ ኢየሩሳሌም ከምዝኾኑ ካብ ሎሚ ጀሚሩ ንዘልኣለም እግዚአብሔር ኣብ ዙርያ ህዝቡ እዩ" መዝ. 124፥2 ይብል። ኣብዚ ቃል ረድኤት እግዚአብሔር ብእምባ ተመሲሉ ቀሪቡ ኣሎ፡ ምኽንያቱ እምባ ከምዝኸልል እግዚአብሔር ከኣ ብረድኤቱ ስለዝኸልል እዩ። ስለዚ ናብ እምባታት ይሃድሙ ማለት ናብ እግዚአብሔር ይቕረቡ፡ ናይ እግዚአብሔር ረድኤት ተስፋ ይገብሩ ማለት እዩ። ብኸልእ ወገን እምባ ዝተባህለት እመቤታችን ኢያ፡ ድንግል ማርያም ናይ ጽዮን እምባ ትበሃል "ኣነ ግን ኣብቲ ቅዱስ እምባ ኣብ ጽዮን ንንጉሰይ ሸምኩ" መዝ. 2፥6 ኣብ ዝብል ቃል ንጉስ ክርስቶስ ኣብኣ ከም ዝሓድር ተዛሪቡ፡ ስለዚ ናብ እምባ ይህደም ማለት ንድንግል ማርያም እምባ መጸግዒ ይግበር እዩ። ምስ እዚ ኩሉ እምባ ዝተባህሉ ቅዱሳን ኣብታት እዮም፡ ኣብታት ብእምባ ይምሰሉ እዮም፡ ኣድባር ቅዱሳን ይበሃሉ።መዝ. 86፥1 ስለዚ ናብ እምባታት ይህደሙ ማለት ናብ ቅዱሳን ቅረቡ ብስልጣን ኣማላድነቶም ኣሚንኩም ተማሕጸንዎም ክብል እዩ።

መወዳእታ ዘመን ናይ ህውከት ናይ ጥሜት ናይ ውግእ... እዩ። እዚ ዘመን ሓዋርያት እተን መዓልታት ክፋኣት እየን ኢሉ ዝተዛረበለን እኩባት ናይ ክፋኣ መዓልታት እየን። ስለዚ ጎይታና ኣብቲ እዞን ኣብ ይሁዳ (ዓለም) ዘለዉ ናብ እምባ ይህደሙ ኢሉ ንእግዚአብሔር ንእመቤታችን ንቅዱሳንን ተጸጊም ይህደሙ ኢዩ። ሓዲ ሓዲ ሰብ ናይዚ ዘመን ክፍኣት ምስ ረኣየ ናብ እግዚአብሔር ዘይኮነስ ናብ ዓለም ይሕባእ፡ ብመስተ፡ ብምትካኽ ንርእሱ ክታልል ይፍትን፡ ዝሰምዎን ዝረኣዮን ኩሉ ብስኽራን ንኸርስዮ ይጽዕር፡ እዚ

ግን ጌጋ እዩ፡ ንኸፋኣ መዓልቲ ከተሕልፎ ትኸእል ብእግዚአብሔር ደኣ እምበር ብመስተ ኣይኮነን፡ ብምጽላይ ደኣምበር ብሳዕስዒት ኣይኮነን።

ኣዴና ቅድስቲ ድንግል ማርያምውን መሕብኢት መጸግዒት እምባ ስለዝኾነት ካብ ሽግር ንክንስወር ኣብኣ ክንጽጋዕ የድሊ። ቅድስቲ ድንግል ማርያም እንዳ ዶኪማ ከይዳ ገጹ ከሸገር ሪኔያ ወይኒ እንበር የብሎምን ኢላ ከምዘማለደት ኣብ ገዛ ነፍሲ ወከፍና ኣትያ ሽግርና ትኣልየልና እያ። ንእሸተይ ዝመስል ስጋዊ ሽግር ክሳዕ ክንድ።ዚ ካብ ሓዘነት ብነብሰና ክንጉዳእ ካብ እግዚአብሔር ክንፍለ ከለና እንዳረኣየት ኣይትሓልፈናን እያም ቀልጢፋ ትመጻልና። ስለዚ መዓልቲ መከራ ንኸንሓልፎ ናብኣ ምቕራብ ይግባእ፡ ገሊኡም ኣብ መወዳእታ ዘመን ናብኣ ምቕራብ እንዳተገብእም ብኣንጻሩ ካብኣ ተፈልዮም ዝኹብልሉ ኣለዉ፡ ነዓኣ እንዳ ነዓቕ ናይ ኣማላድነት ጸጋ እንዳኸተዳ ንመከራ ብጸርፊ ዝሓልፍዎ ክመስሉ ዝጸረፉ ኣለዉ፡ እንተኾነ ግን መከራ ንድንግል ማርያም ብምንቃፍን ንቅዱሳን ብምጽራፍን ኣይሕለፍን እዩ፡ የግዳስ ጎይታና ከምዝበሎ ናብ እምባ (ጽዮን ድንግል ማርያም) ብምቕራብ እምበር።

እቲ ኣብ ዝግን ናሕሲ ዝጸንሐ ኮላ ኣብ ቤተ ንዘሎ ከመስድ ኣይውረድ ማቴ 24፡17

ናሕሲ ብርኽ ዝበለ ቦታ እዩ፡ በዚ ቃል ናሕሲ ዝተመሰለ ብምግባርን ብሃይማኖትን ዝሓየለ ውዑይ ዕድመ ዘመን ሓሊፉ ማእከላይ ዝበጸሐ ማለት እዩ፡ ከምዚ ዝሓመሰለ ሰብ ናብ ትሑት ቦታ ኣይወርድን እዩ ይብል፡ ታሕቲ ዝተመሰለ ብምኽንያት ሓጢአት ዝመጽእ ውርደት ነፍሲ እዩ፡ ናይ ቃሉ ትርጉም ልዕል ዝበለ ትሕት ኣይበል፡ ማለት ምስ እግዚአብሔር ዝነበር ናብ ሓጢአት ኣይውረድ፡ ማለት እዩ። እዚ መልእኽቲ ክርስትና ንዝጅምሩ ብመንፈሳውነት ንዝጸንዑ ዝተሓላፋ እዩ፡ ናብ ላዕሊ ዘይጸንዑ ንኸጸንዑ ናብ እግዚአብሔር ይቕረቡ። ናብ ኣዴና ቅድስቲ ድንግል ማርያም ቅረቡ ኢልዎም ኣሎ፡ ኣብዚ ድማ ዝጸናዕኩም ብጽንዓትኩም ቀጽሎ ንምባል ናብ ታሕቲ ኣይትውረዱ ይብል፡ ሓደ ሓደ ግዜ ክርስትና ጀሚሮም ልዕል ልዕል ኢሎም ጸኒሖም ደሓር ዝወርዱ ንድሕሪት ዝምለሱ ኣለዉ፡ ከም ይሁዱ፡ ከም ዴማስ ከምዚኦም ዝበለ ሰባት ንግዚኡ ብሓጢአት ክወድቁ ከለዉ ዝሓሰብዎ ሎሚ ብሓጢአት ምስ ዝወድቁ ጽባሕ ብንስሓ ምምላሶም እዩ፡ ሰይጣን ለውሃት እግዚአብሔር ጥራይ እንዳርኣየ ኣብ ሓጢአት የውድቕም ተመሊሶም ከም ዝወጹ እንዳነገረ ካብ ናሕሲ (ካብ ልዕልና ነፍሲ) የውርዶም፡ ካብኡ ግና ኣይምለሱን እዮም። ግዜ ንግዜ እንዳወለደ ንስሓ ክንኣቱ ኢና ኢሎም እንዳሓሰቡ ትምኒት ኮይኑ ይተርፍ፡ ኣብ መንጎ እዚ ምጽኣት ጎይታና ይኸውን እም ከይተዳለዉ ይውሰዱ። ካብቲ ዝወረዱሉ ናሕሲ ተመሊሶም ከይደየቡ ብሞት ይውሰዱ። ስለዚ ጎይታና ናብ ናሕሲ (ልዕልና ነፍሲ) ዝደየብኩም ኣይትውረዱ ይብልና።

ብክርስትና እንዳነበርና ሞት እንታይ ሰዓት ከምዝመጽኣ ኣይፍለጥን እዩ፡ ስለዚ ሎሚ እንተወደቕና ጽባሕ ንትንሰእ ኢልና ክንደፍር ኣይግበኣናን፡ ሰንከልከል ኢልካ ደው ዘይምባል፡ ወዲቕካውን ዘይምትንጎእ ከምዘሎ ፈሊጥና ኣብ ዘለናዮ ክንጸንዕ ይግበኣና። እስክንድር ዝበሃል ሓደ መንእሰይ ኣብ ገዳም ይነብር ነበረ ሓደ እዋን ብምኽንያት ትዕቢት ውጻእ ውጻእ ዝበል ሓሳብ መጸ፡ ናብ ኣበምኒት ቀሪቡ ክወጽእ በሎ፡ ኣበምኒት ከኣ ግደፍ ናይ ዝሙት ጸር ክወግኣካ ኢዩ በሎ፡ እስክንድር ተቐዋም፡ ንዓይ ከመይ ኢሉ ከምዚ ይብልኒ ከምኡ መሲሎ እዩ በለ፡ እቲ ማሕበር'ውን ግደፍ እዚ'ውን እንተዘይኮነ ሸፍታ ይበኣሰካ፡ ኣንበሳ ክሰብረካ እዩ በልዎ፡ ይስበረኒ ይበኣሰኒ ኢሉ ወጺኡ፡ ካብኡ ካብቲ ገዳም ምስ ወጸ ምስ ወራዲት ማይ (ድቀት) ረኸበ፡ ብዝሙት ወደቕ በዚ ሓዚኑ ኮሎ ሰባት ካብ ርሑቕ ረኣየ ዝተነግረኒ ኣይሰምዕን እዩ ኢሉ ዶ እዚ ረኸበኒ፡ ድማ ካብዚ ዝገድድ ከይመጸኒ ኢሉ ሃደመ፡ እዮም ሰባት ከኣ ገንዘብ ስለ ዝሓዘ ኢዩ እንበር ብዘይ ሓደ ነገር ኣይምጎየየን ኢሎም ደድሕሪኡ ተኸቲሎም ሓዝዎ፡ እንተረኣይዎ ወላ ሓደ ዘይብሉ፡ ጥራሕ ኢዱ ደኣ ክንድዚ ዘድከመና ኢሎም ብሓሰር ኒሁግ ልብልብ ኣቢሎም ገዲፎም ኮዱ። ንስሓ ከይኣተወ ነብሱ ካብ ሰግኡ ተፈልፆ ኣብ መገዲ ተሪፉ። ዓለም ከብዚ እያ፡ መጀመርታ ካብ ቤተክርስቲያን ትፈልየና ካቡ ኸኣ ንንስሓ እኣ ዕድመ ከይንረክብ ትገብር፡ ብዝወጸእናዮ ተትርፈና። ስለዚ ኣብ ሰገነት ነፍሲ ዘለኹም ናብ ቤተኩም ኣይትውረዱ ኣይትመለሱ ተባሂልና ኢና።

ኣብ ግራት ዘሎ ኩዳት ንከመስድ ናብ ድሕሪት ኣይመለስ ማቴ 24፡18

ብግራት ዝተመሰለ ምናን ወይ ከኣ ናይ ምንኩስና ሂወት እዩ፡ ኣብ ግራት ዘሎ ኣይመለስ ክብል ከሎ ብምንኩስና ክነብር ዝጀመረ ኣይመለስ እዩ።

ስደትኩም ኣብ ክረምቲ ወይ ሰንበት ከይከውን ተገህኩም ጸልዩ ማቴ 24፡20

ክረምቲ ናይ ፍሪ ዓጺድ እዋን ዘይኮነስ ናይ ስራሕ ናይ ዘርኢ እዋን እዩ፡ ኣብ ግዜ ክረምቲ እንዳ ሓረስታይ ዋላሓደ የሎን ይዘርእ ስለዘሎ ቆፍኡ ጥርሑ ኢዩ፡ ስራሕ እንበር ምሕርቲ ኣይሕፈሰሉን ኢዩ፡ ከምኡ ከኣ ብክረምቲ ከይትስደዱ ዝበለና ስራሕ ኣብ እትሰርሑሉ ብሰናይ ምግባር ተጸሚድኩም ኣብ ትጓዓዝሉ እዋን ብሞት ከይትውሰዱ ጸልዩ ክብልና ከሎ እዩ፡ ወዲ ሰብ ንስሓ ከይኣተወ ሰናይ ምግባር ስርሑ ንእግዚአብሔር ገና ኣብ ጉያ ከሎ እንተደኣ ተወሲዱ ሞት ናይ ክረምቲ ስደት ጥራይ ኢድካ ይኸውን። ሰንበት ዝተባህለ ከኣ መዓልቲ ዕረፍቲ እያ፡ ዕለተ ሰንበት ስራሕ ኣይሰራሕን እዩ፡ ከምኡ ስራሕ ኣብ ዘይትሰርሑሉ ኮፍ ኣብ ዝበልኩምሉ መዓልቲ ከይትጽውዑ ጸልዩ ክብል እዩ።

ናይ ክረምቲ ናይ ሰንበት ስደት ኣሸጋጋሪ ከም ዝኾነ ስራሕ ኣብ ዘይሰርሓሉ ንስራ ከኣ ዘይኣተናሉ ምሟት ከቢድ እዩ፡ ስለዚ ጉይታና ጸልዩ ይብለና ኣሎ። ኣብ ላዕሊ ነቲ ከንጉብሮ ዝግብኣና ጽንዑ ኢሉና ኣብዚ ከኣ ነቶም ናብ እምባ ምድያብ ዝሰኣንና ግና እንደሊ ካብ ሰንበት ወሪድና ኣብ ምድላው ዘለና ግና ዘይደዩብና ናብ ቦታኹም ተመለሱ ብሞት ከይትውሰዱ ጸልዩ እብለና ኣሎ። ንስራ ዘይኣተና ከንንሳሕ፡ መንፈሳውነት ጀግርናዮ ዘይቀጸልና ንክንጸንዕ፡ ከትጽልዩ ይግበኣኩም ይብለና ኣሎ። እግዚኣብሔር ዝለመንካዮ ዘይኸልእ እዩ እሞ ምናልባት ካብ ሰንበት ዝወረድና እንተሃለና ከምቲ ዝተባህለ ንጸሊ፡ እቲ ዝቐደመ መንፈሳዊ ሓይልና ዝተፈለየና ድሕሪት ዝተመለሰና ንለምን፡ ስደተይ ብክረምቲ ኣይትግበረለይ ንስራይ ከይወዳእኩ ናባኻ ብፍጹም ልቦይ ከይተመለስኩ ኣይትውሰድኒ ንበሎ። ንሱ ከኣ ይከኣሎ እዩ እሞ ከንብረልና እዩ፡ ሰራሕና ንምሕላፍ ጉያና ወዲእና ንኸንጽዋዕ ከብቀግና እዩ።

ኣብ ተኣምሪ ማርያም ናይ ሓዲ ዲያቆን ታሪኽ ኣሎ። እዚ ዲያቆን ኩሉ ግዜ ንኣዴና ቅድስቲ ድንግል ማርያም ሓንቲ ነገር ይልምና እመቤተይ ንንስራ ኣብቅዕኒ ንስራ ከይኣተኹ ከይመውት ሓልውኒ ይብል ነበረ። ብኸልእ ኣዘራርባ ስደተይ ብክረምቲ ወይ ብሰንበት ኣይትግበርዮ ማለቱ እዩ። እምበኣር ብኸምዚ ክጸሊ ይነብር ነበረ'ሞ ሓዲ ምዓልቲ ሸፋቱ ረኪቦም ቀጥቂመም ኣቁሲሎም ደርብዮም ከዱ። እዚ ዲያቆን ብኢድ እቶም ሸፋቱ ተሃሪሙ ወዲቁ ከሎ ኣይሞተን ወላ ክቀትልዎ ኢሎም እንተህረምዎ ነፍሱ ካብ ስግኡ ኣይተፈለየትን፤ ደሓር ቅንዕ ኢሉ "ኣነ ንእመቤተይ ነገረይ እየ ንስራ ከይ ኣተኹ ከይተውሰድኒ ኢለይ እየ" ስለዚ ብዘይ ንስራ ስጋይን ነፍሰይን ስለዘይተፈላለየ ኣይትድከሙ ኢልዎም። እቶም ሸፋቱ ሰብ ከይረኽቡና ኢሎም ገሪምዎም ገዲፎም ከዱ። ሸው ሓዲ ካህን መጺኡ ወዲቁ ከኣ ረኽቦ ቀሪቡ ኣዘራረቡ ንስራኡውን ተቀበለ ድሕሪ እዚ ከኣ ዝወደቐ ሓጢኣቱ ተናዚዙ ንስራኡ ምስ ወድኣ ዓሪፉ። ጎይታና ነዚ ኢዩ ብክረምቲ ወይ ብሰንበት ከይትውሰዱ ጸልዩ ዝበለና፡ ንሕናውን እንተለሚንናዮ ስራሕ ንስራ ከይኣተና ኣይንወስድን ኢና።

ሓዲ'ኳ ክርስቶስ ኣብዚ ኣሎ ወይውን ኣብቲ ኣሎ እንተበለኩም ኣይትእመኑ ማቴ24፡ 23

እቲ ናይ መወዳእታ ዘመን ብዙሓት ሓሰውቲ ዝትንስእሉ ከም ዝኾነ ኣብ ላዕሊ ተነገሩ እዩ። ብዙሓት ብሸመይ ከትንስኡ እዮም ንብዙሓትውን ከስሕቱ እዮም ኢሉና እዩ። ስለዚ ክርስቶስ ኣብዚ ምሳና እዩ ዘሎ ወይ ኣብዚ ክትረኽቡዎ ኢኹም እንዳባሉ እንተወሰዱኹም ኣይትእመንዎም ይብለና፡ ሰይጣን ኣነ ሰይጣን እየ እንዳባሉ ኣይመጽእን እዩ። ካብ ጥንቲ ንሰባት ዘስሕቶም መንነቱ ሰዊሩ እዩ። ንኣዳም ከስሕቶ ከሎ ንተመን ተመሲሉ ኣብታ ዝፈትዎ እንሰሳ ሓዲና እዩ። ሕጂውን ንሰባት ከስሕት ባቲ ዝፈትውዎን ዘኹብርዎን እንዳተመሰለ መንነቱ እንዳሰወረ እዩ። ቅዱስ ጳውሎስ "ሰይጣን ንርእሱ ናይ ብርሃን መልክኽ ንኸመስል ይሰወር" 2ይቆሮ. 11፡14 ከም ዝበሎ ንሓንሳእ ኣነ ሚካኤል እዩ፡ ገብርኤል እዩ ኢሉ ክግለጽ ይኸእል። ደቂ ሰባት ንሊቃነ መላእኽቲ ዘለና ኣኹብሮት፡ ፍቅሪ ስለዝፈልጥ ንዶኡም መሲሉ ይመጽእ ኣብ ካልእ እዋንውን ኣነ ሓዋርያ እየ ሰባኽ ወንጌል እየ ኣነ ነቲ ንስኹም እተገልግልዎ ኢየሱስ ክርስቶስ እየ ዘገልግሎ ይብል። ነዚ እዩ ከኣ ጎይታ "ብዙሓት ኣነ ክርስቶስ እየ ኢሎም ብሸመይ ክመጹ ንብዙሓትውን ከስሕቱ እዮም" ኢሉና። ቅዱስ ጳውሎስ እውን ባቲ ኣብ ላዕሊ ዝጠቐስናዮ ጥቕሲ ኣገልገልቲ ሰይጣን፡ ኣገልገልቲ ጽድቂ ንክመስሉ ርእሶም ይልውጡ ኢሉና ኢዩ። ከም ኣቦኡም ከም ድያብሎስ መንነቶም ሰዊርም ይግለጹ ማለት እዩ። ስለዚ ከምቲ ኣብ ናይ ቅድስቲ ኣፎምያ ታሪኽ እንረኽቦ ሚካኤል እየ ኢሉ ዝግለጽ ኩሉ ሚካኤል ኣይኮነን፤ ከምኡውን እቲ ክርስቶስ ኣብዚ እዩ ዘሎ ክርስቶስ ኣብዚ እዩ ዝሰብኸ ዝበል ኩሉ ኣገልጋሊ ከይከውን ይኸእል እዩ። መንፈሳዊ ሰብ ነዚ ፈሊጡ ንክጥንቀቕ ጎይታና ሓዲ'ኳ ኣብዚ ወይ ኣብቲ ኣሎ እንተበለኹም ኣይትእመኑ ኢሉና።

ኣብ ዘመን ብሉይ ኢዮኤል ዝተባህለ ነብይ ነቲ ኣብቲ እዋን ዝነበረ ንጉስ ንኸግስጽ እግዚኣብሔር ናብቲ ንጉስ ልኢኸዎ፡ ክልእኹ ከሎ ድማ ናብ እንዳ ሰብ ዝህ ከይኣቱ እንጀራ ከይትበልዕ ማይ ከይትሰቲ ኢልዎ፡ እንዳ ሰብ ዝህ ኣትዩ ተበሊዑ እንተሰትዩ ብሰላም ወፊሩ ከም ዘይኣቱ ነገርዎ። እቲ ነብይ ከምቲ ዝተኣዘዘ ገበረ። እንጀራ ከይበልዕ ማይ ከይሰተየ መልእኽቱ እንዳ ኣመሓላለፈ ከደ። ደሓር ግን ሓዲ ካህን ጣኦት ደድሕሪኡ ሰዓብ ኣብ ቤተይ ኣቲኻ እንጀራ ብላዕ ማይ ስተ ኢልዎ፡ ኢዮኤል ከኣ ኣይ እንዳ ወላሓደ ከይኣቱ ማይውን ከይትሰቲ እንጀራውን ከይትበልዕ ተባሂለ ኢዩ ኢልዎ። እቲ ካህን ጣኦት ግን ነዓይውን እንጀራ ኣብልዓዮ ማይውን ኣሰትዮ ኢሉ ዝለኣኸኒ እግዚኣብሔር ኢዮም ባቕካ ስምዓኒ ኢልዎ፡ ኢዮኤል እቲ ሓሳዊ ነብይ ዝበሎ ሰሚዑ ናብ ገዝኡ ኣተወ ማይ ውን ስተየ ሸው እግዚኣብሔር ተቐመጠ፡ ኣብ ልዕሊ እግዚኣብሔር ዓሚጽካ ኢኻ እሞ ኣምላኽካ ዝኣዘዘካ ትኣዘዝ ኣይሓለኻን እሞ ከምኡውን እንጀራ ኣይትበላዕ ማይውን ኣይትስተ ዝበልኩኻ ቦታ እንጀራ በሊዕካ ማይውን ስቲኻ ኢኻም ሬሳኻ ናብ መቓብር ኣበታትካ ኣይክምለስን እዩ ኢልዎ። ኢንጀራ በሊዑ ማይውን ስተዩ ክኸይድ ከሎ ኣንበሳ ካብ ጣቕ ወጺኡ ዓምጺጺ ቀቲልዎ፡ ኣብቲ መገዲ ከኣ ተረፈ። እዚ ነብይ ነቲ እግዚኣብሔር ሊኡኸኒ እዩ ንዝበሎ ካህን ጣኦት ኣሚኑ ብምእታዉ ኣማውትኡ ዝኸፍኡ ኮነ።

ኣብዚ እዋን እዚ ከይተለእኹ ተላኢኸና ዝብሉ ንህዝቢ እግዚኣብሔር ካብ መንገዲ ከዘንበሉ ዝጎዩ ብዙሓት እዮም፡ ቃኤል ንሓዉ ኣባል ክቐትሎ ደልዩ ንዓናይ ንኺድ ናብቲ ጎልጎል ማይውን ንስተ ከም ዝበሎ ሕጂውን ኣብ ፈቐዶ ጎልጎል ናብ ዘዳልውዎ 'ኮንፈረንስ ንኺድ ዝብሉ ኣለው 'ጎይታ ኣብዚ ኣሎ' ነቲ ዝሰርሐ ንዑ ረኣዩ እንዳባሉ ብናይ ሓሰት ተኣምራት ንምስሓት ይፍትኑ። ንሕና ግና ክርስቶስ ኣብዚ ኣሎ ወይውን ኣብቲ ኣሎ እንተበልኩኹም ኣይትእመኑ ተባሂልና ኢና ምዃር ኣይንኣምንን። ንመንፈስ ኩሉ ኣይትእመኑ እንታይ ደኣ መናፍሱቲ ካብይ ከም ዝኾኑ መርምሩ ከም ተበሃልና፡ 1ይዮሐ.4፡ ኣይንርስዕን ኢና። ጎይታና ዝበለና እዚ እዩ።

ጎይታና ምልክት ምስ ነገረና ትኣዘዛትውን ምስ ኣመሓላለፊልና ከምኡውን ምስ ኣጠንቀቕና ብዛዕባ እታ ናይ መወዳእታ ዕለት ክገልጸልና ከሎ ከምዚ ይብለና፡ ኣብቲ ግዜ ጸሓይ ክትጽልምት፡ ወርሒውን ብርሃና ኣይክትህብን እያ ከዋኹብቲውን ክረግፉ፡ ሓይልታት ሰማይ ክናወጹ እዮም። ማቴ.24፡29 ኣብቲ ግዜ ምልክት ወዲ ሰብ ኣብ ሰማይ ክርኣ እዩ። ንጸሓይ ንወርሕን ንክዋኹብትን ኣሕሊፉ ክገጽል

እዩ፡ ኣብዚ ወዲ ሰብ ምስ ምልክቱ ከግለጽ እዩ ዝበሎ ኣሰር ርግዘቱ፡ ኣሰር ቅንዎቱ፡ ኣሰር ማእሰርቱ ከይጠፍእ ክመጽእ እዩ፡ መግረፍቱ፡ መስቀሉ ክርእ እዩ፡ ነቲ ዝተሸነከረሉ ዝተኣሰረሉ ምልክት እንዳረኣዩ ከግለጽ ማለት እዩ፡ ኣቦታት ከምቲ ንኣባ ጳኩሚስ ዝተገልጸሉ ይብሉ፡ ኣባ ጳኩሚስ ሓደ መዓልቲ ክሰግድ ከሎ ረገጹ ወራዱ ነቲ መሬት ጭቓ ጌርዎ ሽዑ እንዳሰገደ ከሎ ጎይታ ተገሊጹሉ፡ ጎይታ ምእንታኻ ኢል ከምዚ ይደክም ኣለኹ እልዎ፡ ክርስቶስ ኣብ ዕለት ዓርቢ ንዝበጸሐ መከራ ገሊጹ ነቲ ዝተወግኦ ጎኑ ዝፈሰሰ ደሙን ኣርእይዎ፡ ኣነውን ምእንታኻ ከምዚ ኮይነ ተሰቂለ እዩ ኢሉ መለሰሉ፡ ድኻምካ ጥራይ ኣይትጸብጽብ ኣነውን ምእንታኻ ከምዝተሰቀልኩ ከምዝተገረፍኩ ኣስተውዕል ማለቱ እዩ፡ ጎይታና ኣብ ዕለት ምጽኣት ከምኡ ከግለጽ እዩ፡ ምስ ምልክቱ ክመጽእ እዩ፡፡

ሎሚ ነቲ መስቀሉ ርእዩ ዝሓዘን ክጥቀም እዩ፡ ንስሓ ክኣቱ እዩ፡ "ንሰኻ ነዓይ ኢልካ እዚ ከጋጥመካ ኣነኸ እንታይ ክገብር" ኢሉ ንርእሱ ንሰናይ ምግባር የዳሉ፡ እዚ እንተዘይኮይኑ ግን ሎሚ ተዛንዮ ኣብ ዕለት ምጽኣት ንናይ ጎይታና ሸንካር ኢዱ ዝርኢ ግን ክገብር እዩ፡ እቲ ጎይታ ዝገበረሉ ሰናይ ምሕረት ርእዩ ናብ ርእሱ ክምለስ ከሎ ዝንስሓሉ ግዜ የብሉንም ክጠዓስ እዩ፡፡

ነዚ እዩ ከኣ ጎይታና ምስ ምልክቱ ከምዝግለጽ ምስ ተዛረበ "ኣብቲ ግዜ ኩሉ ምድሪ ዋይዋይ ክትብል እያ ንወዲ ሰብ ብሓይልን ብብዙሕ ክብሪ ክመጽእ ከሎ ክርእይዎ እዮም " ማቴ.24፥30 ኣብቲ ግዜ ኣህዛብ ክሓዝኩ እዮም ብእኡ ዘይኣመኑ ንሱ ብኸብሪ ከግለጽ ከሎ ዋይ ዋይ ክብሉ እዮም፡፡ ጣዕሳ ነህዛብ ጥራይ ኣይኮነን ብክርስትና እንዳነበሩ ከም ሕጉን ትእዛዙን ንዘይተመላለሱውን ኣይተርፎምን እዩ፡፡ ኣማላዲ እዩ ኢሎም ዝኸሓዱዎ ናይ ባህሪ ኣምላኽነቱ ዘነኣእሱ በቲ ዘሕለፍዎ ከንቱ ጉዳ ሓዚኖም ክሳደም ከድንኑ ክበኸዩን እዮም፡፡ ብሓሳስ ዘይኮነ ብኣውያትን ብብኸያትን ናብኡ ክርእዩ እዮም፡፡

ድሕርዚ ንመላእኽቱ ምስ ዓቢ ድምጺ መለኸት ክልእኹም እዩ፡ ካብ ወሰን ክሳብ ወሰን ካብ ኣርባዕቲኡ መኣዝን ነቶም ዝተሓርዩ ክእከቡ እዮም፡፡ ማቴ.24፥31 መላእኽቲ ቅድሚ ምግለጽ ጎይታና ነቶም ብሃይማኖት ዝጸንዑ ንስሓ ኣትዮም ሰግኡ በሊዶም ደሙ ሰትዮም ዝተዳለዉ ክእከቡ ኢዮም፡፡ ዓለም ቅድሚ ምፍጣሩ ንዝተዳለወሎም ርስቲ ንኸወርሱ ጎይታ ንፍርዲ ደው ክብል ከሎ ብየማኑ ንክቆሙ ክእከብዎም እዮም፡፡ ነቶም ንዕኡ ዝኸኑ ኩሎም ኣኪቦም ሓደ ክገብርዎም እዮም፡፡ ያዕቆብ ኣብ ቅዳሴኡ "ኣብቲ ግዜ በቲ ዝበላዕናዮ ሰጋኻ ዝሰተናዮ ደምካ ንኸትምሕረናን ይቕረ ንኸትብለልናን ተማሕጺንና ኣለና፡፡" ከምዝበለ እታ መዓልትን ሰዓትን ስለዘይንፈልጣ ዘወትር ክንተግቤ ድልዎት ክንከውን ይግበእና ክቡር ሥጋኡን ደሙን ተቀቢልና እንዳተማሕጸንና ተዳሊና ንጸብ፡፡ ናይ እግዚአብሔር ምሕረት ናይ ኣዴና ቅድስ ቅዱሳን ድንግል ማርያም ኣማላድነት ትራዳእነት ቅዱሳን ኣይፈለየና፡፡ አሜን!!

ወስብሐት ለእግዚአብሔር
ወለወላዲቱ ድንግል
ወለመስቀሉ ክቡር፡፡